


हेलम्बु गाउँपालिकाको अभियान, नमूना गाउँपालिकाको निर्माण



आर्थिक वर्ष २०७८/०८० को बार्षिक विकास कार्यक्रम



स्थानीय सरकार
हेलम्बु गाउँपालिका
हेलम्बु, सिन्धुपाल्चोक

स्थानीय सरकारद्वारा प्रस्तुत
हेलम्बु गाँउपालिकाको गाउँसभा (बर्षे अधिवेशन)
आर्थिक वर्ष २०७८/०८०

गाउँसभाका अध्यक्ष ज्यू
गाउँसभाका सदस्य ज्यूहरु ।

२०७९ बैशाख ३० गते भएको स्थानीय तह निर्वाचनमा यस हेलम्बु गाउँपालिकामा निर्वाचित हुनु भएका सम्पूर्ण जनप्रतिनिधीज्यूहरुलाई हार्दिक बधाई तथा आउँदो कार्यकालको सफलताको शुभकामना व्यक्त गर्दछौं ।

सभाध्यक्ष ज्यू
पृष्ठभूमि,

सिन्धुपाल्चोक जिल्लाको उत्तर पश्चिम भेगमा अवस्थित यस हेलम्बु गाउँपालिका साविकको महाँकाल, इचोक, पाल्चोक, किउल र हेलम्बु गरि ५ वटा गा.वि.स. मिलाएर हेलम्बु गाउँपालिका गठन भएको हो । यस गाउँपालिकाको अधिकांश भू-भाग पहाड र सुन्दर डाँडापाखाले भरिएको छ भने यस गाउँपालिकाको क्षेत्रफल २८७.२६ वर्ग कि.मी रहेको छ २०६८ को जनगणना अनुसार यस गाउँपालिकाको कुल जनसंख्या १७६७१ रहेको छ । यस गाउँपालिकाको पूर्वमा पाँचपोखरी थाङपाल गाउँपालिका पश्चिममा नुवाकोटको दुप्चेश्वर गाउँपालिका र रसुवा जिल्ला उत्तर पाँचपोखरी थाङपाल र रसुवा जिल्लाको गोसाईकुण्ड गाउँपालिका र दक्षिणमा मेलम्ची नगरपालिका रहेको छ । साथै यस गाउँपालिका समुन्द्र सतहबाट करिब ९०० मिटर उचाई देखि ५८०० मिटर सम्मको उच्च भू-भागमा पर्दछ । हेलम्बु गाउँपालिका सुन्दर शान्त रमणीय जुगल हिमालको सन्निकट आमा याङ्ग्रीको काखमा अवस्थित रहेको छ । माथिल्लो भू-भागमा ट्योल्मो, तामाङ गुरुङ लगायतका आदिवासी जनजाती र दलित समुदायहरुको बाहुल्यता रहेको र तल्लो बेसी भू-भागमा विशेष गरि खस, आर्य, र केहि दशनामी र दलित समुदाय जातिका व्यक्तिहरुको बसोबास रहेको छ ।

आमायाङ्ग्री, घोदिज्यो, मेलम्चीघ्याङ, तार्केघ्याङ, सेर्माथाङ, गुरु-रिन्पोन्छे, ककनी, कुटुमसाङ, गोल्फु भञ्ज्याङ, च्योमथली, घोप्टेघ्याङ (सेमेराङ्ग), थालागाङ, पाल्चोकी माई लगायतका महत्वपूर्ण स्थल, गुम्बा, माने, मन्दिर आदिको अवलोकन गर्दा त्यहाँ पुग्ने जो कोहिको मनै लोभ्याउने हुन्छ । यहाँका विभिन्न समुदायको अतिथि सत्कार, विशेष खालको संस्कृति परम्परा आकर्षक प्राकृतिक सौन्दर्यता, स्वच्छ वातावरण र पर्यटकीय दृष्टिकोणले गर्दा यस क्षेत्र महत्वपूर्ण रही आएको छ ।

१.१ वार्षिक नीति तथा कार्यक्रम र बजेट तर्जुमाका लागि अपनाईएको पद्धति

सहभागितामूलक गाउँपालिकाको योजना तर्जुमा पद्धति तथा लोकतान्त्रिक गणतन्त्रात्मक संघीयताको मर्म अनुरूप सार्वभौमसत्ता सम्पन्न जनताको शासन प्रक्रियामा आधिकारिक रुपमा सहभागिता गराई विकेन्द्रीकरणको माध्यमबाट आफ्नो विकास आफै गर्न आन्तरिक स्रोत साधनको पहिचान र परिचालन गरि प्रत्येक गाउँ, टोल, बस्ती, वडास्तरीय भेला गराई विभिन्न स्थानीय वासी, बुद्धिजीवी, राजनीतिक दलहरु, विभिन्न संघ संस्था लगायत सम्पूर्ण सरोकारवाला निकायहरुसंगको सल्लाह सुझावको आधारमा योजना तर्जुमा समिति, एकिकृत योजना तर्जुमा समिति हुँदै, समुदायका जनताको भावना र चाहना अनुरूप योजना तथा कार्यक्रमहरुलाई प्राथमिकिकरण गर्दै कार्यान्वयनका लागि गाउँपालिकाको योजना तथा कार्यक्रममा समावेश गरिएको छ ।

स्थानीय जनताको प्रत्यक्ष संलग्नता र सहयोगमा स्थानीय सरकारका जनप्रतिनिधीहरूले आवश्यक योजना पहिचान, प्राथमिकिकरण, योजना तर्जुमा तथा कार्यान्वयन प्रक्रिया अगाडि बढाएका कारण योजना प्रति जनताको अपनत्वको भावना विकास भई योजनाले दिगोपन समेत हाँसिल गर्न सक्ने भएकोले यसै प्रक्रिया मार्फत नै सम्बृद्ध र देशकै नमुना गाउँपालिकाको रूपमा परिचित बनाउन सफल हुने छौं भन्ने आशा राखिएको छ । यसबाट हामी सबै हेलम्बु बासीहरू गौरान्वित भएको महशुस भएको छ । यस महान कार्यमा सहयोग गर्नुहुने सम्पूर्ण जनप्रतिनिधी, कर्मचारी, बुद्धिजिवी, राजनैतिक दल लगायत सम्पूर्ण हेलम्बु बासीहरूलाई हृदय देखि धन्यवाद दिदै आगामी दिनहरूमा पनि यस्तै खालको साथ र सहयोगको अपेक्षा राखिएको छ ।

१.२. आयोजना प्राथमिकिकरणका क्षेत्रहरू :

नेपाल सरकारबाट स्थानीय सरकार सञ्चालन ऐन २०७४ बाट निर्देशित योजनाका प्राथमिकिकरणका आधार अनुरूप तयार गरि योजना तर्जुमा गरिएको छ ।

- भौतिक पूर्वाधार क्षेत्र सुधार कार्यक्रम
- पर्यटन प्रवर्द्धन तथा कला संस्कृतिक संरक्षण सम्बर्द्धन कार्यक्रम
- गुणस्तरीय शिक्षा, शैक्षिक विकास तथा साक्षरता वृद्धि कार्यक्रम
- गुणस्तरीय स्वास्थ्य सेवा कार्यक्रम
- कृषि सडक तथा पर्यटन मार्गको स्तर उन्नती कार्यक्रम तथा आयोजनाहरू
- स्थानीय स्तरमा आर्थिक विकासको लागि सिपमूलक तथा रोजगार प्रवर्द्धन कार्यक्रम
- कृषि उत्पादकत्व र बजारीकरण बढाउने कार्यक्रम
- स्थानीय स्रोत साधन तथा जनशक्ति परिचालन
- सामाजिक, राजनैतिक तथा आर्थिक हिसाबले पिछडिएको दलित, जनजाती, महिलाहरूलाई आयमुलक तथा सिपमूलक कार्यक्रम
- जलस्रोत, व्यापार व्यवसाय सुधार कार्यक्रम
- गैह्र सरकारी संस्थासंग समन्वय साभेदारी

खण्ड २

आगामी आ.ब. २०७९/०८० को नीति तथा कार्यक्रम

२ सोच : “हेलम्बु गाउँपालिकाको अभियान, नमुना गाउँपालिकाको निर्माण”, भन्ने संकल्प राखिएको छ ।

२.१ लक्ष्य :

यस हेलम्बु गाउँपालिकामा आगामी वर्षहरूमा भौतिक पूर्वाधार, कृषि, सडक, शिक्षा, स्वास्थ्य, रोजगार, को क्षेत्रलाई प्राथमिकतामा राखि यस गाउँपालिकाको शैक्षिक सुधार, पर्यटन प्रवर्द्धन, रोजगारी सिर्जना, स्वास्थ्य सुरक्षा र आयआर्जनमा वृद्धि गरि हेलम्बु लाई आत्मनिर्भर बनाउने लक्ष्य राखिएको छ ।

२.२. उद्देश्य :

हेलम्बु गाउँपालिकालाई नमुना गाउँपालिका बनाउने संकल्प अनुरूप क्षेत्रगत योजनाहरूलाई प्राथमिकीकरण गर्ने, जनताले आधारभुत आवश्यकता जस्तै: शिक्षा स्वास्थ्य खानेपानी कृषि तथा आयआर्जनको क्षेत्रहरूमा व्यापक सुधार गर्ने उद्देश्य राखिएको छ ।

२.३ अपेक्षित उपलब्धी :

यस हेलम्बु गाउँपालिकाको आ.व. २०७९/०८० को बजेट तथा कार्यक्रमको जुन उद्देश्य राखि तयार गरिएको छ, त्यसलाई सार्वजनिक, सामुदायिक र निजी क्षेत्रको सहकार्यबाट हासिल गर्न अधिकतम पहल गरिएको छ ।

२.४ वार्षिक बजेट कार्यक्रम तर्जुमा गर्दा अवलम्बन गरिएका प्रमुख आधारहरु

- नेपालको मौजुदा संविधान
- स्थानीय सरकार सञ्चालन ऐन
- पन्ध्रौँ आवधिक योजना
- जनसंख्या र भौगोलिक वनावट
- वस्ती स्तरबाट आएका मागहरु ।
- वडा स्तरबाट माग भई आएका कार्यक्रमहरु
- विषयगत समितिबाट सिफारिस भई आएका कार्यक्रमहरु

२.५. बजेटका आर्थिक आधारहरु

- नेपाल सरकारबाट विनियोजित रकम
- प्रदेश सरकारबाट प्राप्त हुने रकम
- राजश्व बाँडफाडबाट प्राप्त हुने रकम
- आन्तरिक स्रोत मार्फत संकलन हुने रकम
- विभिन्न गैर सरकारी संघ संस्थाबाट प्राप्त हुने सहयोग

२.६ मुख्य मुख्य आयोजना र क्रियाकलापहरु:

हेलम्बु गाउँपालिकाको गाउँसभामा आर्थिक वर्ष २०७९/०८० को लक्ष्य, उद्देश्य, नीति एवं रणनीतिहरुलाई मध्यनजर गरि नीति तथा कार्यक्रम तयार गरिएको छ । **योजनावद्ध विकास नै दिगो विकासको मुलभूत आधार** भन्ने सैद्धान्तिक मान्यता अनुरूप आगामी आर्थिक वर्षका लागि गाउँपालिकाको निम्नानुसारको नीति तथा कार्यक्रम प्रस्तुत गरिएको छ ।

१. **जनताको निशुल्क स्वास्थ्य उपचार हाम्रो दायित्व** : हेलम्बुबासीको स्वास्थ्य सुरक्षा कायम राख्नु हेलम्बु गाउँपालिकाको प्रमुख दायित्व हो । हाल हेलम्बु गाउँपालिकामा कुनै जटिल रोग लागेमा आफ्नो सम्पूर्ण सम्पत्ति लगाउँदा समेत उपचार हुन नसक्ने अवस्थालाई मध्यनजर गरि जनताको स्वास्थ्य हाम्रो दायित्व कार्यक्रम सञ्चालन गरि हेलम्बु गाउँपालिका भित्र बस्ने सम्पूर्ण हेलम्बु वासीहरुको न्यूनतम लागत सहभागीतामा सम्पूर्ण हेलम्बुबासिहरुको उपचार गाउँपालिकाले निशुल्क गर्ने ब्यवस्था मिलाउन आवश्यक संयन्त्र सहित नितिगत ब्यवस्था गरि यसै आ.व देखि कार्यक्रम सञ्चालन गर्नको लागि १ करोड ५० लाख बजेट व्यवस्था गरिएको छ ।

२. **पुर्ण अपाँग व्यक्तिहरुको लागि पूर्णस्थापना सेवा केन्द्र** : यस गाउँपालिका भित्र दिर्घरोग (प्यारालाईसिस) भई घरमै रहेका विरामीहरुको लागि विभिन्न संघ संस्थाहरु सँग समन्वय गरि यसै आ.वमा एक स्याहार केन्द्रको स्थापना गरिनेछ । उक्त स्याहार केन्द्र स्थापना नभएसम्मको लागि घरमै प्यारालाईसिस भई बसेको विरामीको रेखदेख गर्ने परिवारको एक सदस्यलाई मासिक रुपमा रु २००० उपलब्ध गराइने व्यवस्था मिलाईने छ । स्याहार केन्द्रमा परिवारको कोहि सदस्य नभई एकल बसोवास गरिरहेको बृद्ध, अशक्त अवस्थाका नागरिकहरु पनि रहनेछन् र सो स्याहारा केन्द्रमा

स्वास्थ्य र खानाको प्रवन्धको व्यवस्था गरिनेछ । गाउँपालिका भित्र पूर्ण रूपमा अपाँग भएका विद्यार्थीहरूको लागि ट्वीलचियर र वैशाखी वितरण गरिनुका साथै प्रत्येक विद्यालय, सरकारी कार्यालय लगायतका कार्यालयहरू अपाँग मैत्री बनाईने छ । यसको लागि आवयक बजेटको व्यवस्था गरिने छ ।

3. **हेलम्बु बासिको हरेक महिना निशुल्क स्वास्थ्य परिक्षण:** यस हेलम्बु गाउँपालिकाले एक जना डाक्टर तथा आवश्यक स्वास्थ्य कर्मीको व्यवस्था गरि गाउँपालिका भित्र प्रत्येक वस्ती वस्तीमा गएर दिर्घरोगी, बालबालिका, जेष्ठनागरिक लगायत सम्पूर्ण हेलम्बु बासिहरूको निशुल्क स्वास्थ्य परिक्षण गर्ने व्यवस्था मिलाईनेछ ।
8. **मानवको बौद्धिक विकासको लागि सुनौलो १००० दिनको सुत्केरी आमा विशेष कार्यक्रम:** बालबालिकाको बौद्धिक विकास गर्भमा रहँदा ३० प्रतिशत, जन्मेको १ वर्ष भित्र थप २५ प्रतिशत र २ वर्षमा थप २५ प्रतिशत गरि २ वर्ष भित्रमा ८० प्रतिशत बौद्धिक विकास हुने र यसरी बालबालिका ५ वर्षको हुँदासम्म ९० प्रतिशत बौद्धिक विकास भइसक्ने भएको हुनाले सो अवधिलाई गाउँपालिकाले गर्भमा हुँदा आमा र जन्मे पश्चात बच्चालाई कम्तीमा २ वर्ष सम्म आफ्नो निगरानीमा राखी बौद्धिक विकासको लागि आवश्यक पर्ने सम्पूर्ण खर्च व्यहोर्ने गरि व्यवस्था मिलाउने तर्फ विशेष पहल गरिने छ । यसको लागि गाउँपालिका भित्र रहेका प्रत्येक गर्भवती आमाहरूलाई गर्भवती भएको ३ महिनादेखि सुत्केरी भए पश्चात ४५ दिन सम्मको लागि आवश्यक पर्ने क्याल्सियम गाउँपालिकाले निशुल्क उपलब्ध गराउने र १००० दिनको आमाहरूको लागि गाउँपालिकाले दिनको एउटा अण्डा उपलब्ध गराउने व्यवस्था मिलाईने छ । साथै बच्चा जन्मिएको ६ महिना देखि २ वर्ष सम्मको बच्चाहरूको पौष्टिक आहारको लागि सर्वोत्तम पिठो वितरणको व्यवस्था मिलाईने छ । माथि उल्लेखित सुविधाहरू पाउनको लागि प्रत्येक सुत्केरी आमाहरूको घरमा अनिवार्य एक कृषि टनेल निर्माणको व्यवस्था गरिने छ । यसको लागि आवश्यक बजेटको व्यवस्था गरिने छ ।
9. **हेलम्बुको हिमालमा मानवनिर्मित हिमनदी:** मेलम्ची खानेपानीको मुहान तथा विभिन्न हिमश्रृङ्खला हरु रहेको यस हेलम्बु गाउँपालिका भित्र पर्ने विभिन्न हिमालहरूमा जलवायु परिवर्तन र विश्व तापमान वृद्धिको कारण हिमाली भेगको हिउँहरू पग्लिदै हिमनदीहरू सुक्दै गएको हुनाले खानेपानीको मुहान पनि सुक्ने, सानासाना पोखरी, खोल्सा खोल्सीहरू पनि सुक्दै गएको हुँदा उक्त हिउँहरू संरक्षण गर्नको लागि मानवनिर्मित हिमनदीहरू निर्माण गरि सो को संरक्षण गर्दै जलवायु परिवर्तनलाई कमी गराउनको लागि गाउँपालिकाले यसै आ.व भित्र संभाव्यता अध्ययन गरि नेपाल सरकार, विभिन्न दातृ निकायहरूसँग समन्वय गरि बजेटको स्रोतहरू जुटाई छिटो भन्दा छिटो यस कार्यलाई अगाडि छ ।
६. **एसिया वनस्पति तथा बन्धजन्तु अध्ययन केन्द्र :** हेलम्बु गाउँपालिका जैविक विविधताको हिसाबले अत्याधिक धनि पालिका हो र यहाँ जैविक विविधताको क्षेत्रमा अनेकन सम्भावनाहरू रहेको छ । यहाँको जैविक विविधताको अध्ययन, संरक्षण र प्रर्द्धनको लागि एसिया वनस्पति तथा बन्धजन्तु अध्ययन केन्द्रको स्थापनाको लागि अध्ययन तथा स्थान छनौट लगायतका कार्यको सुरुवात गरिनेछ । देश तथा विदेशबाट यहाँको वन, वनस्पति, बन्धजन्तु, खोला र हिमालको अध्ययन गर्नको शोधकर्ता तथा विद्यार्थीहरूलाई आमन्त्रण गरिनेछ । यहाँ अध्ययन भएका खोज तथा अनुसन्धानहरूलाई गाउँपालिकाले सम्पत्तिको रूपमा हिफाजत गरि त्यसको विश्वबजारमा

प्रवर्द्धन गर्नेछ। यसबाट हेलम्बुको पर्यटन प्रवर्द्धनमा ठूलो टेवा पुग्ने र यस भेगको आर्थिक स्थितीमा समेत सुधार हुने अपेक्षा राखिएको छ।

७. **जलवायु परिवर्तनको लागि खानेपानी मुहान तथा पोखरी संरक्षण:** यस हेलम्बु गाउँपालिका भित्र रहेको साना साना खोल्सा, मुख्य मुहान, प्राकृतिक रुपमा भएको पोखरीहरु पुरिँदै गएको हुनाले सम्पूर्ण खोल्सा र मुहानहरुलाई पून पहिलाकै रुपमा ल्याई वातावरण संरक्षण गर्नको लागि पोखरी निर्माण तथा संरक्षण गर्नको लागि आवश्यक बजेटको व्यवस्था गरिने छ।
८. **जलवायु न्याय :** जलवायु न्याय पृथ्वीमा रहेको अनेकन प्राकृतिक श्रोतहरुको प्रयोग विश्वका सबै राष्ट्रहरुले आ-आफ्नो क्षमता अनुसार गरिएको छ। श्रोतहरुको प्रयोगमा व्यक्ति, समुदाय र राष्ट्रको बिचमा ठूलो असमानता रहेको छ। शक्ति राष्ट्रहरुले गरेको श्रोतको अत्यधिक दोहनका कारण प्रदुषण तथा विभिन्न विनासहरु हुँदै आएको छ जसको असर विश्वव्यापी रहेको देखिन्छ। यसको मारमा परेको हाम्रो जस्तो सानो देश नेपालले विगतका केही समय देखि अनाहकमा मार खेपिरहनुपरेको छ। त्यसमा पनि जलवायु परिवर्तनका कारण हेलम्बु वासीले विभिन्न समस्याहरुको सामना गरिरहनु परेको छ तर प्राकृतिक श्रोतको प्रयोग र जलवायु परिवर्तन हुनुमा यहाँको भूमिका नगण्य रहेको छ। आफ्नो जिविकाको लागि प्राकृतिक श्रोतमा निर्भर रहने यहाँको मानिसहरु जलवायु प्रकोपबाट सबैभन्दा धेरै प्रभावित रहेको छ। त्यसैले त्यसको भरपाईको अर्थात क्षतिपूर्ति स्वरूप बाह्य निकायबाट वित्तीय सहयोगको अपेक्षा गरेको छ। यस्ता जलवायु वित्तको रुपमा सहयोग लिन र त्यसलाई यस क्षेत्रको विकासमा खर्च गर्नको लागि जलवायु न्याय योजना आवश्यक रहेको छ। यस हेलम्बु गाउँपालिकाले जलवायु न्याय योजना तयार पार्नेछ र विभिन्न बाह्य निकायहरूसँग सहयोगको कदम अगाडी बढाउनेछ।
९. **हेलम्बु गाउँपालिका श्रोत नक्शाङ्कन:** हेलम्बु गाउँपालिका भित्र रहेका भौतिक, जैविक, सामाजिक, आर्थिक तथा सांस्कृतिक कुराहरुलाई पहिचान गरि श्रोत नक्सांकन प्रतिवेदन तयार पार्नेछ। सम्बन्धित विज्ञहरु, सरोकारवाला तथा स्थानीय जनताहरूसँग छलफल गरि र स्थलगत अध्ययन गरि विभिन्न जानकारीहरु संकलन गरिनेछ र त्यसलाई नक्सांकन गरिनेछ। हेलम्बु गाउँपालिकामा रहेको विभिन्न प्राकृतिक तथा कृतिम श्रोतहरुको पहिचान गरि त्यसको अवस्था र प्रयोगको बारेमा अध्ययन गरि त्यस्ता श्रोतहरुलाई दिगो रुपमा कसरी प्रयोग गर्ने भनि योजना समेत प्रस्तुत गरिनेछ। यस अध्ययनले हेलम्बुमा रहेको विभिन्न प्राकृतिक तथा कृतिम श्रोतहरुको वर्तमान अवस्थाको प्रस्ट नक्सा प्रस्तुत गर्नेछ जसको माध्यमबाट त्यस क्षेत्रको विकास योजनामा मद्दत पुग्नेछ। यस अध्ययनमा आधारित भएर विकास निर्माणका योजनाहरु बनाउँदा विकासका कामहरु सरल, सुलभ, वैज्ञानिक र दिगो हुनेछ।
१०. **अध्यात्म चिन्तन केन्द्र (ध्यान केन्द्र) :** यस हेलम्बु गाउँपालिका धार्मिक हिसावले निकै महत्वपूर्ण स्थान रहेको र पर्यटनको हिसावले पर्यटकीय गन्तव्यको रुपमा चिनिने भएको हुँदा यस ठाउँमा गाउँपालिका लगायत विभिन्न देशहरुबाट विभिन्न व्यक्तिहरु ध्यान गरि वस्नको लागि आउने भएकोले विभिन्न शान्त र रमणिय स्थानहरुमा ध्यान केन्द्रहरु स्थापना गरि सो ठाउँहरुमा सम्पूर्ण आवश्यक भौतिक पूर्वाधारको विकास गरिने छ। यसको लागि आवश्यक बजेटको व्यवस्था गरिँदै लगिने छ।

११. **दलित औद्योगिक क्षेत्र** दलित समुदायको सिप विकास तथा आय-आर्जन कार्यक्रम मार्फत आर्थिक तथा सामाजिक क्षेत्रमा व्यापक परिवर्तन ल्याउने उद्देश्यले यस गाउँपालिका भित्र उक्त समुदायको लागि उपयुक्त स्थानको छनोट गरि दलित औद्योगिक क्षेत्रको स्थापना गर्ने कार्यक्रम रहेकोमा उक्त औद्योगिक क्षेत्रको डि.पि.आर भईसकेको भएतापनि स्थान छनोट नभएको हुनाले हालसम्म निर्माण कार्यले गति लिन नसकेको हुँदा गाउँपालिका भित्र विभिन्न संघ संस्थाहरूले सञ्चालन गर्ने आय आर्जनका कार्यक्रमको ३० प्रतिशत बजेट अनिवार्य यस दलित औद्योगिक क्षेत्र निर्माणको लागि खर्च गर्ने गरि गाउँपालिका र संघसंस्थाहरूको साभेदारीमा ठाउँको एकिकन गरि यसै आ.व भित्र नै गाउँपालिकाको पहलमा निर्माण कार्यलाई तिव्रता दिईने छ । साथै गाउँपालिका भित्रका सम्पूर्ण दलितहरूको प्रतिनिधित्व हुने गरि सहकारी निर्माण गरि अब आईन्दा दलित समुदायको लागि दिईने लक्षित वर्गको सम्पूर्ण कार्यक्रमहरू यसै सहकारी मार्फत सञ्चालन गर्न लगाईने छ ।
१२. **अध्यक्षसँग बालवालिका कार्यक्रम:** यस हेलम्बु गाउँपालिका भित्र रहेको सम्पूर्ण विद्यालयहरूमा अध्ययनरत रहेको विद्यार्थीहरूसँग उनीहरूको समस्याहरूको बारेमा बुझ्ने र शैक्षिक सुधारको लागि शिक्षा क्षेत्र गुणस्तर बनाउने उद्देश्यले अध्यक्षसँग बालवालिका कार्यक्रम सञ्चालनमा ल्याईने छ । यसको लागि आवश्यक बजेटको व्यवस्था गरिने छ ।
१३. **विद्यालय मर्ज कार्यक्रम:** हाल हेलम्बु गाउँपालिका भित्र सञ्चालनमा रहेको ३ वटा उच्च माविहरूलाई (कक्षा ११ र १२) एउटै टिचिङ सेन्टरको रूपमा स्थापना गरि एकै ठाउँमा अध्यापन गराउने व्यवस्था मिलाईने छ । त्यसले गर्दा विद्यार्थीहरूलाई असुविधा हुने कुरालाई मध्यनजर गर्दै गाउँपालिकाले यसै आ.व मा १ स्कूल बसको व्यवस्था गरि सञ्चालनमा ल्याउने व्यवस्था मिलाईने छ । साथै यसै गाउँपालिका वडा नं २ भित्र रहेको सेतीदेवी आ.वि, चित्रे आ.वि, रिसाङ्गुमाने आ.वि र साताधारा आ.विलाई कुनै एक उपयुक्त स्थानमा मर्ज गरि सोही स्थानबाट अध्यापन सञ्चालन हुने गरि यसै आ.वि भित्र व्यवस्था मिलाईने छ । तत्काललाई स्थानको छनोट गरि अस्थायी भवन निर्माणको लागि गाउँपालिकाले आवश्यक बजेटको व्यवस्था गरिने छ । साथै छिटो भन्दा छिटो स्थायी भवन निर्माणको लागि डि.पि.आर तयार गरि भवन निर्माण कार्यलाई अगाडि बढाइनुको साथै अपायक पर्ने विद्यार्थीहरूको लागि स्कूल बसको समेत व्यवस्था गरिने छ ।
१४. **धार्मिक प्रवर्द्धन:** यस हेलम्बु गाउँपालिका भित्र रहेको विभिन्न धार्मिक स्थल जस्तै गुम्बा, मठ मन्दिर लगायतका स्थानहरूमा नियमित पुजापाठको लागि समेत समस्या देखिएकोले उक्त धार्मिक स्थलहरूमा पुजा गर्नको लागि नियुक्त भएका पूजारीहरूको लागि केहि सम्मान स्वरुप मासिक रूपमा रु १००० भत्ता उपलब्ध गराईने व्यवस्था मिलाईने छ, यसको कार्यान्वयनको लागि गाउँपालिकाले छुट्टै कार्यविधि निर्माण गर्नेछ । साथै प्रत्येक गुम्बा तथा मन्दिरहरूमा वार्षिक रूपमा पुजा आरधनाको लागि रु २५००० पच्चीस हजार एकमुष्ट उपलब्ध गराउने व्यवस्था मिलाईने छ । यसको लागि आवश्यक बजेटको व्यवस्था गरिने छ ।
१५. **पर्यटन प्रवर्द्धनको लागि गिर ट्रेल:** यस हेलम्बु गाउँपालिका भित्र रहेको विभिन्न संभावित स्थानहरूमा पर्यटन प्रवर्द्धनको लागि गिर ट्रेलको सम्भाव्यता अध्ययन गरि यस कार्यलाई छिटो भन्दा छिटो निर्माण कार्यको लागि विशेष पहल गरिने छ । उक्त स्थानहरूको डि.पि.आरको लागि यसै आवमा बजेटको व्यवस्था गरिने छ ।

१६. Helambu People Mover: हेलम्बु गाउँपालिकामा यातायात सहजता र पर्यटन प्रवर्द्धनको लागि Helambu People Mover को प्रस्ताव गरि सम्भाव्यातता अध्ययनको कार्य सुरु गरिनेछ । यस Helambu People Mover सानो र हलुका किसिमको विद्युतबाट संचालन हुने रेल जस्तै हुनेछ जसको लागि फलामको छुट्टै ट्रयाक निर्माण गरिनेछ । हेलम्बु गाउँपालिकाले निर्माण गरेको गाउँपालिका स्तरीय चक्रपथ आसपास क्षेत्रमा निर्माण हुने गरि यस Helambu People Mover को प्रस्ताव गरिएको हो । यस Helambu People Mover बाट यात्रा गर्दा हेलम्बु वरिपरीका हिमाल तथा अन्य सुन्दर दृश्य अवलोकन गर्न सकिनेछ । यस Helambu People Mover को निर्माण भएमा भविष्यमा हेलम्बु गाउँपालिकाको पर्यटन प्रवर्द्धनमा ठूलो फड्को मार्ने अपेक्षा राखिएको छ ।

१७. हेलम्बु बाढिपिडित: असार १ गते आएको मेलम्ची खोलाको बाढीबाट पूर्णरूपमा विस्थापित भई बासस्थान नभएकाहरुलाई अस्थायी आवास निर्माण गरि हाल स्थायी आवास निर्माणको लागि १८२ परिवारको लागि गाउँपालिकाले हाल्लुपने १० प्रतिशत रकम समेत पठाई पहिलो किस्ता वापतको रकम समेत लाभग्राही हरुको खातामा आईसकेको र जग्गा नभएकाहरुको लागि सुरक्षित जग्गा व्यवस्थापनको कार्य अगाडि बढाई जग्गा पास गर्ने प्रक्रिया गरिरहेको र अब छिट्टै स्थायी आवास निर्माण कार्य अगाडि बढ्ने छ । बाढि पश्चात चनौटे स्थित रहेको रातोपुल बगाई आवतजावत ठप्प भएको कारण उक्त ठाउँमा बेलिब्रिज स्थापना गरि यातायात सञ्चालन रहेको, वडा नं १ मा रहेको मेलम्चीघ्याडमा जानको लागि तुँडिन चडेर जानुपर्ने भएकोमा उक्त स्थानमा भोलुङ्गेपुल निर्माण भई आवतजावतमा सहज भएको छ । साथै मेलम्ची हेलम्बु सडक मर्मत तथा निर्माणको लागि टेण्डर समेत भई धमाधम काम सञ्चालन भइरहेको छ र अन्य स्थानहरुमा पनि पूर्ण रुपमा क्षति भएका मोटरेवल पुल, भोलुङ्गे पुल, मोटरबाटो लगायत सम्पूर्ण संरचनाहरु यथाशिघ्र संचालन गर्नको लागि हाल नाकोते र तिम्बुमा मोटरेवल र अन्य विभिन्न स्थानहरुमा भोलुङ्गे पुलको लागि बजेट विनियोजन भईसकेको र बाँकि रहेको पुल तथा सडकहरुको लागि पनि संघ र प्रदेश सरकार सँग समन्वय गरि छिटो भन्दा छिटो हेलम्बुलाई पहिलेकै स्थानमा फर्काउनका लागि सम्पूर्ण व्यवस्था मिलाउनको लागि विशेष पहल गरिने छ ।

१८ बाढि पिडित व्यवसायिको लागि ऋण मिनाहा तथा सहूलियत ब्याज: यस हेलम्बु गाउँपालिकामा गत असार १ श्रावण १६ र १७ गते आएको महाविनाशकारी बाढिको कारण यस गाउँपालिका भित्र रहेको विभिन्न ट्राउट फर्म, व्यवसायिक फर्म लगायत खेतियोग्य जमिन बगरमा परिणत भएको हुँदा व्यवसायिकहरुले बैंक तथा वित्तिय संस्था मार्फत लिएको ऋण मिनाहा र अव ५ वर्ष सम्म व्यवसाय सञ्चालनको लागि व्याज अनुदानमा ऋण उपलब्ध गराउने तथा बगरमा परिणत भएको खेतियोग्य जमिनको मुल्याङ्कन गरि क्षतिपुर्तिको व्यवस्था गर्नको लागि नेपाल सरकार समक्ष ज्ञापन पत्र समेत बुझाईसकेको हुँदा सो कार्यलाई प्राथमिकतामा राखि गाउँपालिकाले विशेष पहल गरिनेछ ।

१९. बाढि पश्चात ट्राउट माछा प्रवर्द्धन कार्यक्रम : यस हेलम्बु गाउँपालिका भित्र व्यवसायिक रुपमा सन्चालनमा रहेको ट्राउट फर्महरु २०७८ साल असार १ श्रावण १६ र १७ गते आएको महाविनाशकारी बाढिको कारण पूर्ण रुपमा क्षति भई हाल अन्यत्र स्थानमा सन्चालन गर्न लागेको

८ वटा ट्राउट माछा फर्मको लागि दाना बनाउने मेशिन खरिद गरिदिने व्यवस्था मिलाइने छ । यसको लागि आवश्यक बजेटको व्यवस्था गरिने छ ।

२०. **एकिकृत सम्पत्ती कर छुट दिने** यस हेलम्बु गाउँपालिकामा २०७८ असार १ श्रावण १६ र १७ गते आएको महाविनाशकारी बाढिको कारण यस गाउँपालिका भित्र पूर्ण रूपमा क्षति भएको घर र जग्गा जमिनहरुको गाउँपालिकालाई तिर्नु पर्ने कर तिर्नु नपर्ने व्यवस्था मिलाईने छ । र बाँकि रहेको घर तथा जग्गाहरुको हकमा अनिवार्य कर तिरेपछि मात्र गाउँपालिका र वडाबाट दिईने सिफारिस लगायतका सेवाहरु उपलब्ध हुने व्यवस्था मिलाईने छ ।
२१. **एक वडा एक एम्बुलेन्स** : हाल हेलम्बु गाउँपालिकामा २ वटा मात्रै एम्बुलेन्स रहेको र सुत्केरी आमा लगायत हेलम्बुबासिहरुको लागि निशुल्क एम्बुलेन्स सेवा दिँदै आएको र भौगोलिक परिस्थितीका कारण उक्त एम्बुलेन्सले मात्रै विरामी ओसार पसार गर्नको लागि समस्या भएको कारण प्रत्येक वडामा १/१ एम्बुलेन्स खरिद गर्ने प्रक्रिया अगाडि बढाईने छ यसको लागि बजेटको व्यवस्था गरिने छ ।
२२. **घरघरमै सुत्केरी आमाहरु जाँच** : हेलम्बु गाउँपालिकाको भौगोलिक परिस्थिती र सुत्केरी आमाहरु स्वास्थ्य संस्था सम्म सुत्केरी जाँचका लागि जान असहज परिस्थिती लाई मध्यनजर गर्दै सुत्केरी पश्चात गरिने ३ दिन र ७ दिनको सुत्केरी जाँचका लागि स्वास्थ्य संस्थासम्म जाँचाउन आउनुपर्ने कार्यलाई बन्द गरि उक्त जाँचको लागि स्वास्थ्यकर्मी नै प्रत्येक सुत्केरीको घरघरमा पुगी सेवा दिने व्यवस्था मिलाईएकोमा उक्त कार्यले स्वास्थ्य सुधारमा उल्लेख्य प्रगती देखिएको हुँदा सो कार्यलाई निरन्तरता दिँदै लगिने छ ।
२३. **समय र हाडो माग-दिर्घरोगीहरुलाई निशुल्क औषधीद्वारा सम्मान** : विगतका वर्षदेखि दिर्घरोगीहरुलाई निशुल्क रूपमा उनीहरुले सेवन गरिरहेको औषधी उपलब्ध गराईएकोमा यस कार्यबाट दिर्घरोगीहरुलाई ठुलो राहत भएको महशुष भएको हुँदा उक्त कार्यलाईलाई निरन्तरता दिईने छ । यसको लागि आवश्यक बजेटको व्यवस्था मिलाइने छ ।
२४. **निशुल्क एम्बुलेन्स सेवा तथा थप प्रसुती पोषण खर्च** मातृ तथा नवजात शिशु स्वास्थ्य सुधारका लागि नेपाल सरकारले स्वास्थ्य संस्थामा सुत्केरी हुँदा महिलाहरुलाई दिँदै आएको यातायात खर्च रु.३०००/-मा गाउँपालिकाको तर्फबाट रु.३०००/- थप प्रसुती पोषण खर्च प्रदान गर्ने कार्यलाई यस आ.व.मा पनि निरन्तरता दिँदै लगिने छ । साथै हालसम्म सुत्केरीहरुको लागि मात्र निशुल्क एम्बुलेन्स सेवा उपलब्ध गराउँदै आएकोमा गत आव देखि सम्पूर्ण हेलम्बु बासीहरुको लागि निशुल्क एम्बुलेन्स सेवा उपलब्ध गराउने व्यवस्था गरिएको हुँदा उक्त कार्यक्रमलाई निरन्तरता दिँदै लगिने छ ।
२५. **हेलम्बु नमूना विद्यालय** गाउँपालिका क्षेत्रभित्रको शिक्षाको गुणस्तर सुधार गर्ने अभियानलाई सफल बनाउनको लागि उपयुक्त विश्वविद्यालय र यस हेलम्बु नमूना विद्यालय सँग साभेदारीमा विद्यालय सुधार कार्यक्रम सञ्चालन गर्नको लागि इच्छुक फाउण्डेशन र संघसंस्थाहरु सँग समन्वय गरि यसको शैक्षिक व्यवस्थापन (Academic Management) कार्यलाई व्यवस्थित बनाई आवाशिय

सुविधा सहितको गुणस्तरीय शिक्षा प्रदान गर्नको लागि यस आ.व देखि शिक्षक/विद्यार्थी आवास गृह र विद्यालयलाई आवश्यक थप संरचान हरु निर्माण गरि उक्त विद्यालयमा पठनपाठनको व्यवस्था सुरुवात गरिएको छ । साथै घरपायक नभएको विद्यार्थीहरुलाई मध्यनजर गर्दै यस आ.वमै यस विद्यालयलाई आवश्यक पर्ने स्कूल बसको व्यवस्था मिलाईने छ । यसको लागि आवश्यक बजेटको व्यवस्था गरिनुको साथै आफ्नो अभिभावक गुमाएका विद्यार्थीहरुको लागि एउटा विपन्न छात्रवृत्ति कोष स्थापना गरिनेछ, सो कोषबाट त्यस्ता विद्यार्थीहरुको लागि लाग्ने सम्पूर्ण खर्च व्यहोर्ने व्यवस्था मिलाईने छ । र यस कोषमा इच्छुक दातृ निकायहरुले पनि रकम जम्मा गर्न सकिने व्यवस्था मिलाईने छ ।

२६. **सम्बोटालिपी र संस्कृतलीपी** हेलम्बु गाउँपालिका भित्र रहेका विद्यालयहरुमा विगतका वर्षदेखि विद्यालयहरुमा सुरुवात गरिएको सम्बोटालिपी र संस्कृतलीपी को अध्यापन कार्यक्रम सञ्चालन भइरहेकोमा यस आ.व मा पनि उक्त कार्यलाई निरन्तरता दिँदै लगिने छ ।

२७. **दलित विद्यार्थीको लागि निशुल्क डाक्टरी शिक्षा** : विगतमा प्रदान गरिँदै आईएको विद्यार्थी छात्रवृत्ति कार्यक्रमलाई हेलम्बु गाउँपालिकाको आवश्यकता र क्षमताको आधारमा यस गाउँपालिका भित्र अध्ययनरत गरिव तथा जेहेन्दार विद्यार्थी मध्येबाट दलित र अन्य समुदायबाट प्रतिस्पर्धाको आधारमा (GPA, A /B+)) आएको विद्यार्थीहरुको लागि प्राविधिक तथा व्यवसायिक शिक्षाको लागि नितिगत रुपमै व्यवस्था गरि हरेक वर्ष तोकिएको संख्यामा कार्यान्वयनमा आउने गरि छात्रवृत्ति कार्यक्रमलाई निरन्तरता दिँदै लगिने छ । गाउँपालिका भित्र स्थायी बसोवास गर्ने डाक्टर पढ्ने विद्यार्थीको लागि एम.डि गर्न लाग्ने खर्च निजले उक्त तह समाप्त भए पश्चात पून गाउँपालिकामा फर्केर आई २ वर्ष अनिवार्य काम गर्ने गरि गाउँपालिकाले व्यवस्था गर्ने छ साथै दलित समुदायमा उक्त अध्ययनको लागि कुनै विद्यार्थी डाक्टर पढ्न जानु परेमा निजको लागि लाग्ने सम्पूर्ण खर्च गाउँपालिकाले व्यवस्था गर्ने छ ।

२८. **विद्यालयमा दिवा खाजा कार्यक्रम** : नेपाल सरकारद्वारा इ सि डी देखि कक्षा ६ सम्मको विद्यार्थीलाई खाजा कार्यक्रम रहेको र एउटै विद्यालयका विद्यार्थीहरुमा पनि कसैलाई खाजा सुविधा रहेको र कसैलाई नरहेको अवस्थाको मध्यनजर गर्दै सवैलाई समान रुपमा खाजा सुविधा उपलब्ध गराउनको लागि कक्षा ७ देखि १२ सम्मका सम्पूर्ण विद्यार्थीहरुलाई विद्यालय हुने विदाको समय भन्दा बाहेक हेलम्बु गाउँपालिकाबाट खाजा सुविधा उपलब्ध गराउँदै आएकोमा उक्त कार्यलाई निरन्तरता दिँदै लगिने छ । यसको लागि आवश्यक बजेटको व्यवस्था गरिने छ ।

२९. **शिक्षक तथा कर्मचारी सुरक्षा कोष , कल्याणकारी कोष, अस्थायी अवकाश कोष** गत आर्थिक वर्षमा सञ्चालनमा ल्याईएको शिक्षक तथा कर्मचारी सुरक्षा कोष , कल्याणकारी कोष, अस्थायी अवकाश कोष, शिक्षकहरुको लागि मात्रै गरिँदै आएकोमा यस आ.व देखि गाउँपालिका भित्र रहेको सम्पूर्ण अस्थायी तथा करारका कर्मचारीहरुको लागि समेत उक्त कार्यक्रम सञ्चालनमा ल्याईने छ । साथै विद्यालय सहयोगीहरुको लागि थप भत्ता तथा पोषाक भत्ताको व्यवस्था, लेखापाल र प्रधानाध्यापकहरुलाई थप भत्ता वापतको रकम उपलब्ध गराउँदै आएकोमा यस वर्ष पनि उक्त कार्यक्रमलाई निरन्तरता दिँदै लगिने छ ।

३०. **गाउँपालिका भित्र रहेका बालविकास सहजकर्ताको तलव वृद्धि:** यस गाउँपालिका भित्रका विद्यालयहरूमा इ.सि.डि कक्षाको लागि नियुक्त भएका शिक्षकहरूको गाउँपालिकाले थप गरि १०००० उपलब्ध गराउँदै आएकोमा यस आ.व देखि ५००० थप गरि जम्मा रु १५००० उपलब्ध गराउने व्यवस्था मिलाईने छ । यसको लागि आवश्यक बजेटको व्यवस्था गरिने छ ।
३१. **शिक्षकहरूले आफ्नो बच्चाहरू निजी विद्यालयमा पठनपाठन गराउन नपाउने :** गाउँपालिका भित्र कार्यरत शिक्षक/शिक्षिका लगायत विद्यालयमा कार्यरत कर्मचारीहरूले अनिवार्य रूपमा आफ्नो बच्चालाई पाएक पर्ने सरकारी विद्यालयमा अनिवार्य पठनपाठन गर्न लगाउने व्यवस्था अनिवार्य गरिने छ । यसको लागि गाउँपालिकाले अपनाउने पर्ने ऐन कानूनहरू अविलम्ब संशोधन गरि कार्यान्वयनमा लगाईने छ ।
३२. **हेलम्बु ग्रेट ट्रेल (षडाक्षरी धर्मचक्र पर्खाल)** हेलम्बु गाउँपालिकामा निर्माणाधीन रहेको हेलम्बु ग्रेट ट्रेल (षडाक्षरी धर्मचक्र पर्खाल) हाल लगभग १ किलोमिटर निर्माण भईसकेको र छिटो भन्दा छिटो सम्पन्न गर्नको लागि संघ प्रदेश र गाउँपालिकाको संयुक्त लगानीमा निर्माण कार्यलाई निरन्तरता दिँदै लगिने छ । र यस ग्रेट ट्रेल छिटो सम्पन्न गर्न सकेमा हेलम्बु लगायत देशकै पर्यटन प्रवर्द्धन क्षेत्रमा ठुलो टेवा पुग्ने अपेक्षा राखिएको छ । स्थानीय सिप, ढुङ्गा र जनशक्तिबाट नै निर्माण भईरहेको ऐतिहासिक ग्रेट ट्रेल सम्पन्न गर्नको लागि काठमाण्डौँ उपत्यका भित्रका सबै महानगरपालिका तथा नगरपालिकाहरू, विभिन्न संघसंस्था, व्यक्ति लगायत सम्पूर्णमा सहयोगको लागि आह्वान गर्दछौँ । साथै आ-आफ्नो लगानीमा बनेका पर्खालका क्षेत्रहरूमा ईतिहासलाई जिवित राख्न सम्बन्धित व्यक्ति/ पक्षको नाम लेख्न सक्ने सुविधा समेत प्रदान गरिएको छ ।
३३. **(हेलम्बु हिमालयन पर्यटन मार्ग) गाउँपालिका स्तरीय चक्रपथ (Ring Road)** – हेलम्बु गाउँपालिकाको पर्यटन प्रवर्द्धन तथा यातायत सहजताका लागि यस गाउँपालिका भित्रका ग्याल्थुम - पाल्चोक वेशी - पाल्चोक देवीथान - ककनी - बुद्धपार्क- शेर्माथान - घ्याङ्ग्यूल-तार्केघ्याङ - नाकोते - साजा - घवागाड - रिबर्मा - तार्तुङ - घोप्टेघ्याङ(सेमेराङ) - कुटुमसाङ - भोडेन - चित्रे - च्योमथली - मानेडाँडा हुँदै ग्याल्थुम लगायतका स्थानहरूलाई समावेश गर्ने गरि हेलम्बु हिमालयन पर्यटन मार्ग को डि.पि.आर सँगै निर्माण कार्य समेत अगाडि बढाईएकोमा अधिकांश भागहरू जोडिसकेको र केहि बाँकिरहेको ठाउँहरू पनि यस आ.वमा सम्पन्न गरि डि.पि.आर समेत सम्पन्न गर्ने र सडकका छेउछेउमा रहेका वस्तीहरूलाई हेलम्बु नयाँ शहरको रूपमा विकास गरिने छ ।
३४. **हेलम्बु उच्च पदमार्ग :** यस हेलम्बु गाउँपालिका क्षेत्रको पर्यटन प्रवर्द्धन गर्ने उद्देश्यका साथ हेलम्बु गाउँपालिका भित्र पर्ने सेमिसिदाङ लाई **Mountaining Tranning Centre/ High Altitude Trainging Centre/Sky training centre** को रूपमा विकास गर्न आवश्यक कार्यको सुरुवात गरिएको छ । साथै हेलम्बु र लाङटाङ क्षेत्रलाई एउटै पर्यटन जोनको रूपमा विकास गर्नको लागि हेलम्बु गाङ्जाला पर्यटन मार्ग, हेलम्बु सेमिसिदाङ लाङटाङ पर्यटन मार्ग, हेलम्बु गोसाईकुण्ड पर्यटन मार्ग सम्पन्न भईसकेको र हेलम्बु सेमिसिदाङ हुँदै लाङटाङ जोड्ने कार्य अन्तीम चरणमा रहेको हुँदा सेमिसिदाङ-गुफु हुँदै गाङ्जाला सम्मको पदमार्गको अध्ययन समेत भईसकेको हुनाले उक्त पर्यटन मार्गलाई सम्पन्न गरि हेलम्बु उच्च पदमार्गको रूपमा विकास गरि हेलम्बु गाउँपालिकामा पर्यटन प्रवर्द्धनमा ठुलो फड्को मार्ने अपेक्षा राखिएको छ ।

३५. **ड्याडला आनि आस्याड कृषि सडक** - हेलम्बु गाउँपालिकाको विभिन्न वस्तीहरू (पाल्चोक - ढोडेनी - चित्रे - चिउरिखर्क - नुर्वुगाउँ - तिम्वु - आम्राड - रिवर्मा - तार्तुड - ठूलोढुंगा - ढुडडिड - इचोक - ढापचुड - सुरसिड - पातिड - थलडाँडा - बोल्दे - खरवुजे - छाँजो - मानेडाँडा - उर्लेनी - डिकल्लेरी) गाउँपालिका को खेतियोग्य भूभाग र वस्तीहरूलाई जोडिने लक्ष्य राखिएकोमा यस आ.व मा सम्पूर्ण स्थानहरूको डि.पि.आर तयार गरि ट्रयाक खन्न बाँकि रहेको सम्पूर्ण स्थानहरूमा नयाँ ट्रयाक खन्ने काम सम्पन्न गरिने छ । साथै यस कार्यक्रमबाट थप खेतीयोग्य जमिनहरू पनि उपयोगमा आउने र सडक सञ्जाल समेत बृद्धि हुने भएकोले यसबाट पर्यटन प्रवर्द्धन र कृषि उत्पादन बृद्धि गराउन ठुलो योगदान पुग्ने अपेक्षा राखिएको छ ।
३६. **हेलम्बु रसुवागडि फाष्टट्रयाक**: गाउँपालिकाको गत आर्थिक वर्षको कार्यक्रममा रहेको काठमाण्डौ हेलम्बु रसुवागडी फाष्टट्रयाक मिलारेपा मार्ग (काठमाडौँ देखि हेलम्बु ५५ कि.मी र हेलम्बु देखि रसुवा स्याप्रुवेशी १८ कि.मी टनेल मार्ग) (Milarepa Marg) मित्र राष्ट्र चीनको One Belt One Road जोड्ने उद्देश्य अनुरूप रसुवागडी हेलम्बु शुरुङ्ग मार्ग हुँदै काठमाण्डौसंग जोड्ने छोटो फाष्टट्रयाक निर्माण गर्ने कार्य अनुरूप यस आ.व मा Fisibility Study Report तयार गर्ने कार्य सम्पन्न गरिएको छ । यस मार्गलाई रसुवा नुवाकोट र हेलम्बुलाई जोडि प्रदेश चक्रपथ (Ring Road) को रूपमा विकास गर्नको लागि प्रदेश सरकार र संघीय सरकार सँग विशेष पहल गरिएको छ ।
३७. **हेलम्बु बञ्जीजम्पीड पुल**: हेलम्बु गाउँपालिकामा पर्यटन तथा आन्तरिक स्रोत बृद्धि गर्नको लागि गाउँपालिका वडा नं १ डिमादवा र पाङगाडमा पर्ने पुल निर्माण कार्य भईरहेको हुँदा उक्त पुल यस आ.व मा सम्पन्न हुने र सम्पन्न भए पश्चात बञ्जीजम्पीड सञ्चालनमा ल्याउने कार्यको लागि विशेष पहल गरिनेछ र यसबाट हेलम्बुको पर्यटन प्रवर्द्धनमा ठुलो टेवा पुग्ने अपेक्षा राखिएको छ ।
३८. **हेलम्बु अर्गानिक क्षेत्र**: यस हेलम्बु गाउँपालिकालाई अर्गानिक क्षेत्रको रूपमा विकास गर्नको लागि यस गाउँपालिका भित्रका कृषियोग्य जमिनहरूको संभाव्यता अध्ययन गरि कुन स्थानलाई कुन खेती गर्दा उपयुक्त हुन्छ त्यसको अध्ययन गरि अर्गानिक क्षेत्रको रूपमा विकास गरिने छ ।
३९. **हेलम्बु पकेट क्षेत्र**: हेलम्बु गाउँपालिका भित्रका कृषियोग्य जमिनहरू मध्ये उपयुक्त स्थान छनौट गरि विभिन्न स्थानहरूमा चिया, आलु जस्ता बालीहरूको पकेट क्षेत्र घोषणा गरि त्यस भेगमा आगामी आ.व भित्र १० लाख बराबरको विरुवा रोप्ने कार्यक्रमको सुरुवात गरिने छ । यस आ.व विभिन्न विरुवा उत्पादन गर्नको लागि उपयुक्त स्थान छनौट गरि नर्सरी स्थापना गरिने छ । यसको लागि विभिन्न सरकारी तथा गैर सरकारी संघसंस्थाहरू सँग पनि समन्वय गरि आवश्यक बजेटको व्यवस्था गरिने छ ।

४०. **रासायनिक मलमा अनुदान** यस गाउँपालिकाले कृषकहरूको लागि रासायनिक मलमा अनुदान दिई कृषि सामाग्री कम्पनी लिमिटेड र साल्ट ट्रेडिङ कै मूल्यमा रासायनिक मल उपलब्ध गराउँदै आएकोमा यसबाट किसानहरूलाई मल नपाउने समस्याको अन्त्य र प्रत्येक घरमा मलको अनुदान पुग्ने वातावरण भएको र यसबाट किसानहरूनी कृषि उत्पादन तर्फ लाभान्वीत भएको हुनाले उक्त कार्यक्रमलाई निरन्तरता दिँदै लगिने छ ।
४१. **दुध उत्पादनमा वृद्धि:** हेलम्बु गाउँपालिका भित्र दुध उत्पादनलाई १०० प्रतिशत वृद्धि गराउने उद्देश्यले दुध विक्रि गर्ने किसानहरूको लागि विभिन्न वस्तीहरूमा १०० भन्दा माथि भैंस तथा गाई पालन गर्ने किसानहरूको लागि ५० प्रतिशत अनुदानको व्यवस्था गरिने छ । त्यस्ता वस्तीहरूमा बाह्रै महिना यातायात सञ्चालन हुने व्यवस्था गरिने छ यसले गर्दा दुधलाई बजारमा लानको लागि कुनै कठिनाई नहुने व्यवस्था मिलाईने छ । गाउँपालिका भित्र बेरोजगार भई बसेको व्यक्तिहरूलाई रोजगार सिर्जना गर्ने उद्देश्यले गाउँपालिकाले कुनै एक स्थान छनौट गरि परिक्षणको रूपमा १०० देखि २०० सम्म भैंस/गाई फर्म सञ्चालन गर्ने र उक्त फर्ममा बेरोजगार व्यक्तिहरूलाई करारमा लिई रोजगारीको व्यवस्था मिलाईने छ । यस गाउँपालिका भित्र उपयुक्त स्थान छनौट गरि दुध चिस्यान केन्द्रको स्थापनाको लागि विभिन्न संघसंस्था समन्वय गरि कार्य अगाडि बढाईनेछ । यसको लागि बजेटको व्यवस्था गरिने छ ।
४२. **युवा उद्यमी कार्यक्रम:** गाउँपालिका भित्रको विभिन्न स्थानहरूमा सामुहिक अथवा व्यक्तिगत रूपमा युवाहरूले गर्ने व्यवसाय जस्तै: बाखापालन, कृषि फर्म, माछापालन, दुधजन्य वस्तुको उत्पादन जस्ता विभिन्न व्यवसाय गर्ने युवाहरूलाई प्रोत्साहन गर्नको लागि गाउँपालिकाले व्यवसायिहरूलाई व्यवसायको प्रकृति हेरी सिपमुलक तालिम तथा अनुदानको व्यवस्था मिलाईने छ । यसको लागि आवश्यक बजेटको व्यवस्था गरिने छ ।
४३. **विपद् सुरक्षित केन्द्र (Disaster Evacuation Center) :** नेपाल लगायत विश्वमा बारम्बार आईपर्ने महामारी जस्तै भूकम्प, बाढि पहिरो, कोरोना भाईरस आदिलाई मध्यनजर गर्दै हेलम्बु गाउँपालिकाको प्रत्येक वडास्तरमा विपद् न्यूनीकरणको लागि आवश्यक पर्ने १५०० देखि २००० जनाको क्षमता भएको हरेक हिसाबले सुविधा सम्पन्न पूर्वाधारका संरचना निर्माण गर्नका लागि विभिन्न संघसंस्थासंग समन्वय गरी वस्ती भन्दा टाढाको ठाउँको यकिन गरी विपद्को लागि पूर्व तयारीको रूपमा विपद् सुरक्षित केन्द्र (Disaster Evacuation Center) निर्माण गर्ने कार्यक्रम रहेकोमा गत आ.वमा मेलम्ची खोलामा आएको बाढिको कारण उक्त कार्य गर्नको लागि कठिनाई भएको हुँदा यस आ.व मा ठाउँहरूको एकिकन गरि कुनै एक स्थानमा सुरक्षित केन्द्र निर्माणको लागि डि.पि.आर तयार गरि आवश्यक कार्य अगाडि बढाईने छ । यसको लागि आवश्यक बजेटको व्यवस्था गरिने छ ।
४४. **एकल पुरुष भत्ता :** हेलम्बु गाउँपालिका भित्र स्थायी बसोवास गर्ने एकल पुरुषहरूको लागि पनि गाउँपालिकाले एउटा छुट्टै कार्यविधि बनाई मासिक रूपमा उपलब्ध गराउँदै आएको उक्त कार्यक्रमलाई निरन्तरता दिँदै लगिने छ । यसको लागि आवश्यक बजेटको व्यवस्था गरिने छ ।

४५. **आमा बुवा दिवा सेवा केन्द्र:** विगतको वर्षमा यस हेलम्बु गाउँपालिकाद्वारा यसै गाउँपालिका वडा न. ५ सिरिसेमा निर्माण भएको आमाबुवा दिवा सेवा केन्द्रलाई विशेषकारणवश संचालनमा ल्याउन ढिलाई भएको कारण यसै आ.व देखि उक्त केन्द्रलाई सञ्चालनमा ल्याउने र अर्को कुनै एक उपयुक्त स्थान छनौट गरि निर्माण गरि कार्यान्वयन गर्नको लागि बजेटको व्यवस्था गरिनेछ ।
४६. **खेलकुद विकास :** यस गाउँपालिकाले गाउँपालिका भित्र कुनै पनि एक स्थानमा राष्ट्रिय स्तरको खेल सञ्चालन गर्न मिल्ने गरि यस आ.व भित्र नै सम्पन्न गर्ने गरि खेलमैदानको निर्माण गरिने छ र विभिन्न खेलहरूको कोचहरू नियुक्ति गरि खेलकुद क्षेत्रलाई व्यापक रूपले विकास गर्नको लागि यस आ.वमा आवश्यक बजेटको व्यवस्था गरिएको छ ।
४७. **हेलम्बु गाउँपालिकामा NGO DESK स्थापना:** यस हेलम्बु गाउँपालिका भित्र सञ्चालनमा रहेको विभिन्न सरकारी तथा गैर सरकारी संस्थाहरूलाई गाउँपालिकाले कार्यविधि निर्माण गरि NGO DESK को स्थापना गरि सो NGO DESK मार्फत मात्रै संघ संस्थाहरूले गर्ने कार्यक्रम सञ्चालन गर्ने व्यवस्थाको लागि विशेष पहल गरिने छ ।
४८. **संगठन तथा प्रशासन:** हेलम्बु गाउँपालिकाले उपलब्ध गराउँदै आएको प्रोत्साहन भत्ता कार्यासम्पादनका आधारमा कार्यपालिकाको बैठकले निर्णय गरि कार्यमुल्याङ्कनको आधारमा मात्र दिने व्यवस्था गरिनेछ । भ्रष्टाचार तथा अनियमिततामा शुन्य सहनशीलताको नितिलाई प्रभावकारी रूपमा कार्यान्वयन गरिनेछ । प्रत्येक विषयगत शाखासँग जिम्मेवारीको सम्झौता गरिनेछ । त्यस्तो सम्झौताको प्रत्येक चार महिनामा अनुगमन र मुल्याङ्कन गरिनेछ । सम्झौता पुरा नगर्ने शाखा तथा कर्मचारीको प्रोत्साहन भत्तामा कटौती गरिनेछ र सुधारको लागि थप निर्देशन दिईनेछ । संगठनात्मक चुस्तताको लागि O and M गरि आवश्यक जनशक्तिको निक्कौल गरिनेछ ।
४९. **कर्मचारीलाई आवास सुविधा:** हेलम्बु गाउँपालिका भित्र कार्यरत घर पायक नभएका कर्मचारीहरूको समस्याको समाधान गर्न सरकारी आवास सुविधा नभएका तथा घर भाडा लिएर वस्तु पर्ने कर्मचारीहरूलाई आवासको लागि घरभाडा सुविधा उपलब्ध गराईदैं आएकोमा उक्त कार्यलाई निरन्तरता दिंदै लगिने छ ।
५०. **मेलम्ची भ्याली क्याम्पस:** हेलम्बु गाउँपालिका भित्र हाल एउटा मात्र क्याम्पस रहेको तर यसमा शिक्षा संकाय विषय मात्र पढाईहुने भएको हुँदा गाउँपालिका भित्र रहेको धेरै विद्यार्थीहरू अर्को संकाय अध्ययन गर्नको लागि अन्यत्र जानुपर्ने बाध्यता भएको हुनाले क्याम्पसको गुणस्तर सुधार लगायतका विषयहरूमा छलफल गरि आगामी आ.व बाट यस क्याम्पस बाटै सबै संकायहरूको अध्ययन हुने व्यवस्थाको लागि गाउँपालिकाले विशेष पहल गरिने छ । यसको लागि आवश्यक बजेटको व्यवस्था गरिनेछ ।
५१. **संचार मैत्री कार्यक्रम :** यस हेलम्बु गाउँपालिकालाई पूर्ण रूपमा संचार मैत्री बनाउँदै यस गाउँपालिकाले संचालन गरेको हरेक गतिविधि जस्तै भौतिक विकास, शैक्षिक विकास, बातावरणिय प्रभाव धार्मिक तथा सांस्कृतिक सम्पदा संरक्षण लगायतका विभिन्न क्रियाकलापहरूको संस्थागत प्रचार प्रसार तथा अभिलेखिकरणको लागि पत्रपत्रिका, रेडियो, टेलिभिजन, अनलाईन संचार केन्द्र सामाजिक सञ्जालहरूसँगको समन्वयमा गरि पर्यटन प्रवर्द्धनको लागि व्यापक प्रचार गरिनेछ ।

५२ **मेलम्ची खानेपानी:** हेलम्बु गाउँपालिकामा रहेको प्राकृतिक श्रोत (मुहान)बाट लिएको मेलम्ची (हेलम्बु) खानेपानी काठमाडौँमा पठाउने कार्य सम्पन्न भईसकेको भएता पनि हालसम्म पनि हेलम्बु गाउँपालिकालाई उपलब्ध गराउने रोयल्टीको सम्बन्धमा बारम्बार अनुरोध गर्दा पनि कुनै पनि निक्क्यौल नभएको तथा यहाँको पानी काठमाडौँमा लगेर काठमाडौँको जनतालाई विक्रि गर्ने भएको हुनाले काठमाडौँमा वितरण गर्ने पानीको विक्रि मुल्यको २५ प्रतिशत गाउँपालिकालाई उपलब्ध गराउनुपर्ने साथै २०७८ साल असार १ श्रावण १६ र १७ गते आएको महाविनाशकारी बाह्रको कारण यस हेलम्बु गाउँपालिका भित्र अति जोखिममा परेको बस्ती, सडक, खेतीयोग्य जमिन लगायतका क्षेत्रहरूको बारेमा एउटा विशेष कार्यक्रम सञ्चालन गर्नको लागि विशेष पहल गरिनेछ ।

५३. **क्रिश्चियन समुदाय:** यस हेलम्बु गाउँपालिका भित्र रहेको क्रिश्चियन समुदायहरूको लागि अन्तिम दाह संस्कार गर्नको लागि प्रत्येक वडाको सोही वडा कार्यालयको समन्वयमा कुनै एक निश्चित ठाउँहरूमा दाह संस्कार गर्ने व्यवस्था मिलाउनको लागि विशेष पहल गरिने छ ।

अन्तमा,

हेलम्बु गाउँपालिकाको कार्यालय, वडा कार्यालय तथा अन्तर्गतका सम्पूर्ण अन्य कार्यालयबाट हुने सम्पूर्ण सेवा तथा सुविधालाई छिटो-छरितो रूपमा सम्पन्न गर्नका लागि हामी सदैव तत्पर रहेको प्रतिबद्धताका साथ माथि उल्लेखित केही ठुला विकासको योजनाहरू तथा उल्लेख गर्न छुटेका विकासको शीर्षकहरूलाई सम्बन्धित क्षेत्रगत निकायहरूमा समावेश गरि हेलम्बु गाउँपालिकालाई नमुना गाउँपालिका निर्माण गर्ने लक्ष्य अनुरूप हालसम्म प्राप्त भएका उपलब्धीहरूको संरक्षण तथा विकास गर्दै प्रस्तावित नयाँ आयोजना तथा कार्यक्रमहरूलाई सफलतापूर्वक सम्पन्न गर्न सम्बन्धित सबैलाई सहयोगका लागि हार्दिक अनुरोध गर्दछौँ ।

धन्यवाद ।